

संस्कृत-वार्ता:

02- 01-2019

प्रातः - 06 : 55

मुख्य-वार्ता:

- प्रधानमन्त्री श्रीनरेन्द्र-मोदी स्पष्टमकरोत् यद् अयोध्यायां श्रीराम-मन्दिरस्य विनिर्माण-विषयकः अध्यादेशः न्यायिक-प्रक्रियायाः परिपूर्तेः अनन्तरम् आनेतुं शक्यते।
- मुस्लिम-महिलानां वैवाहिकाऽधिकार-संरक्षण-विधेयकम् अद्य राज्य-सभायाम् उप-स्थाप्यते।
- जम्म-कश्मीरेषु नियन्त्रण-रेखां निकषा सद्यःस्थितिं समीक्षितुं स्थलसेना-प्रमुखो बिपिन-रावतः गतदिवसे तत्-प्रदेशं प्राप्तः।
- प्रीमियर्-बैडमिण्टन्-लीग्-प्रतिस्पर्धा-शृंखलायां हयः पुणे-नगरे समायोजिते रोमाञ्च-कारिणि द्वन्द्वे पूर्व-विजेतृणा हैदराबाद-हण्टर्स-दलेन नॉर्थ-इस्टर्न-वॉरियर्स-वृन्दं पराजितम्।

-----

प्रधानमन्त्री-साक्षात्कारः

प्रधानमन्त्री श्रीनरेन्द्र-मोदी स्पष्टमकरोत् यद् अयोध्यायां श्रीराम-मन्दिरस्य विनिर्माण-विषयकः अध्यादेशः न्यायिक-प्रक्रियायाः परिपूर्तेः अनन्तरम् आनेतुं शक्यते। हयः एकेन वार्ताऽभिकरणेन समं साक्षात्कार-क्रमे श्रीमोदिना कांग्रेस-दलमारोपितं यत्तत् शीर्ष-न्यायालये अयोध्या-मन्दिर-निर्माण-विषयकं निर्णयं विलम्बयति। कृषि-ऋण-क्षमा-विषये प्रधानमन्त्री प्रावोचत् यदयम् ऋण-शोधाय न खलु प्रशस्तः पन्थाः विद्यते।

-----

### त्रिःतलाकविधेयकम्

मुस्लिम-महिलानां वैवाहिकाऽधिकार-संरक्षण-विधेयकम् अद्य राज्य-सभायाम् उप-स्थाप्यते। विधि-न्याय-मन्त्री रवि-शङ्कर-प्रसादः विधेयकमिदम् उच्च-सदन-पटले प्रस्तोष्यति। विगत-सप्ताहे विधेयकमेतल्लोकसभायां विपक्षि-वृन्दानां बहिष्कार-मध्ये अनुमोदितमासीत्। एतद्-विधेयकाऽन्तर्गतं साम्प्रतं मुस्लिम-समाजे त्रिःतलाकम् उच्चार्य सद्यो विवाहोच्छेद-घोषणम् अवैधानिकं, दण्डनीयाऽपराधश्च घोषितं विद्यते। अस्मदीयो वार्ताहरो विज्ञापयति यत् परह्यो राज्य-सभायां विपक्षि-वृन्दानि विधेयकमिदं प्रथमतया चयन-समित्यै प्रेषयितुम् अभियाचन्तः प्रबल-कोलाहलं व्यधुः, यदनन्तरं सभापतिना सदनं स्थगनीयमभूत्।

-----

### कर्णाटकः-भाजपा

कर्णाटकेषु भाजपाऽध्यक्षो बी.एस.येदियुरप्पा कृषकाणां कृते ऋण-क्षमापन-विषये धर्मनिरपेक्ष-जनतादल-प्रमुखेण एच्.डी.देवगौडेन सद्यो-विहितं प्रधानमन्त्रिणो वक्तव्यालोचनम् आपत्ति-जनकं प्रतिपादितवान्। ह्यो बेंगलूरु-नगरे वार्ताहराणां समक्षं प्रस्तुते वक्तव्ये येदियुरप्पा स्पष्टकरोत् यत् अष्टशत- मात्रेभ्यः कृषकेभ्यः ऋण-क्षमा-लाभ-विषये प्रधानमन्त्रिणो वक्तव्यं सर्वथा तथ्याधारितं विद्यते। तेनोदीरितं यत्तत्र प्रदेशे शासनाधिरूढ-दलेन चतुर्विंशति-लक्ष-कृषकाः ऋण-क्षमापनार्थम् आश्वासिताः आसन् परं वस्तुतः अद्यावधि केवलम् अष्टशतं कृषकाः तल्लाभं गृहीतवन्तः सन्ति।

-----

### स्थलसैन्यप्रमुखः-जम्मूकश्मीरः

जम्मू-कश्मीरेषु नियन्त्रण-रेखां निकषा सद्यःस्थितिं समीक्षितुं स्थलसेना-प्रमुखो बिपिन-रावतः गतदिवसे तत्-प्रदेशं प्राप्तः। उत्तरीय-सेना-नायकेन लेफ्टिनेण्ट-जेनरल्-रणवीरसिंहेन, चीनार-सैन्य-नायकेन लेफ्टिनेण्ट-जेनरल्-ए. के.भट्टेन च सहकृतः श्रीरावतः सीमान्त-वर्तिनं कुपवाड़ा-जनपदं गत्वा सद्यः अवैध-प्रवेश-विषये तत्रत्यैः सैन्यैः समभाषत। सः तत्र प्रतिपलं सावधान् भटान् भृशं प्राशंसत्।

-----

### इसरो

इसरो इति भारतीयाऽन्तरिक्षाऽनुसन्धान-संघटनेन स्वीय-बहिःप्रचार-कार्यक्रमस्याऽन्तर्गतं छात्रैः समं काचिद् विशिष्टा संवाद-शृङ्खला समारम्भाऽस्ति। एतदन्तर्गतं संघटनमेतद् अशेष-देशे भारतीयाऽन्तरिक्ष-विज्ञान-सम्बद्धेषु क्रिया-कलापेषु युव-जनान् योजयिष्यति। ह्यो बेंगलूरौ एतत्संवाद-शृङ्खलायाः उद्घाटनावसरे अवचितेभ्यो विद्यालयेभ्यश्चत्वारिंशच्छात्राः दश शिक्षकाश्च इसरो-संघटनाध्यक्षेण डॉ. के. शिवन्-महाशयेन सार्धं संवादं व्यदधुः।

-----

### बैडमिण्टन्

प्रीमियर्-बैडमिण्टन्-लीग्-प्रतिस्पर्धा-शृङ्खलायां ह्यः पुणे-नगरे समायोजिते रोमाञ्च-कारिणि द्वन्द्वे पूर्व-विजेतृणां हैदराबाद-हण्टर्स-दलेन नॉर्थ-इस्टर्न-वॉरियर्स-वृन्दं पराजितम्। प्रतिस्पर्धायामेतस्यां पी.वी.सिन्धुः सायना-नेहवालं पराजितवती।

-----

इति वार्ताः ॥